

प्रादेशिक समाचार
आकाशवाणी जयपुर—अजमेर

दिनांक: 20.10.2025

समय : 09:00 ए.एम.

00000

- देश प्रदेश में प्रकाश पर्व दीपावली का उल्लास—बाजारों में रौनक—घरों में लक्ष्मी पूजन को लेकर उत्साह।
- प्रधानमंत्री नरेन्द्र मोदी और मुख्यमंत्री भजन लाल शर्मा ने आमजन से वोकल फोर लोकल को मजबूती देने का किया आह्वान।
- देवस्थान विभाग ने अपने नियंत्रण के सभी मंदिरों में दीपावली पर पंच पर्व मनाने की शुरुआत की।
- त्योहारों पर आमजन को पूरे माप तोल के साथ खाद्य सामग्री देने के लिए उपभोक्ता मामले के विभाग ने सप्ताहभर में 600 फर्मों पर की कार्रवाई।

00000

प्रकाश पर्व दीपावली आज देश प्रदेश में उल्लास और उमंग के साथ मनाया जा रहा है। दीपोत्सव की श्रंखला में आज दोपहर बाद कार्तिक अमावस्या की तिथि लगने पर शाम को शुभ मुहूर्त में धन और सौभाग्य की देवी मां लक्ष्मी की विधिवत पूजा अर्चना की जायेगी। इस बार तिथि वृद्धि के चलते आज और कल दोनों दिन अमावस्या बनी रहने से दीपोत्सव पांच की बजाय 6 दिन मनाया जायेगा। इस बीच दीपावली को लेकर राज्यभर में उत्साह देखा जा रहा है। शहरों के साथ ही कस्बों और ग्राम पंचायतों में भी आकर्षक सजावट और शानदार रोशनी की गई है। लोग मिठाईयां, पटाखे और रोजमर्रा की वस्तुओं के साथ लक्ष्मी पूजन की सामग्री खरीदते देखे जा रहे हैं। मंदिरों में भगवान को विशेष पोषाक धारण कराई जा रही है। दूर दराज के इलाकों और सरहद पर तैनात सीमा प्रहरियों में भी दिवाली मनाने को लेकर जोश बना हुआ है। हमारे जैसलमेर संवाददाता ने बताया कि भारत पाक सीमा चौकियों पर रोशनी के पर्व को उत्साह के साथ मनाने की तैयारियां की गई हैं।

.....

बाडमेर में भी सरहद पर बसे गांवों के लोगों और अग्रिम चौकियों पर तैनात बीएसएफ जवानों में भी उत्साह देखा जा रहा है। सवाईमाधोपुर में

आज तडके से ही बाजार फिर आबाद हो गए है। लक्ष्मी पूजन की सामग्री और मिठाई प्रसाद की दुकाने जल्दी ही खुल गई है। इधर राजधानी जयपुर में विश्व प्रसिद्ध दिवाली की सजावट देखने देर रात तक लोगों का हुजुम उमडा रहा।

.....

राष्ट्रपति द्रौपदी मुर्मु, उपराष्ट्रपति सी.पी. राधाकृष्णन, प्रधानमंत्री नरेन्द्र मोदी और लोक सभा अध्यक्ष ओम बिरला ने दिवाली के अवसर पर देशवासियों को शुभकामनाएँ दी हैं। अपने संदेश में, राष्ट्रपति मुर्मु ने कहा कि खुशी का यह त्योहार आत्म-चिंतन और आत्म-सुधार का अवसर है और यह आपसी स्नेह और भाईचारे का संदेश देता है। उपराष्ट्रपति राधाकृष्णन ने अपने संदेश में सभी के सुख समृद्धि और अच्छे स्वास्थ्य की कामना की। प्रधानमंत्री नरेंद्र मोदी ने देशवासियों को दीपावली की शुभकामनाएं देते हुए देश में सकारात्मकता की भावना के प्रसार की कामना की। उन्होंने नागरिकों से स्वदेशी उत्पाद खरीदकर त्योहारों का जश्न मनाने और 140 करोड़ भारतीयों की कड़ी मेहनत का सम्मान करने का आह्वान किया। श्री मोदी ने नागरिकों से त्योहारों पर खरीदे गए स्वदेशी उत्पादों को सोशल मीडिया पर साझा करने का भी आग्रह किया है। इधर लोकसभा अध्यक्ष ओम बिरला ने लोगों से समाज में एकता, भाईचारा, आपसी विश्वास और समानता को मजबूत करने का संकल्प लेने का आग्रह किया है। उन्होंने कल छोटी दिवाली पर अपने संसदीय क्षेत्र कोटा में वंचित परिवारों और बेसहारा बच्चों के साथ दिवाली की खुशियां साझा की। लोकसभा अध्यक्ष ने बच्चों को उपहार देकर प्रकाश पर्व की शुभकामनाएं दी। विधानसभा अध्यक्ष वासुदेव देवनानी ने कल अजमेर के प्रमुख बाजारों का दौरा कर व्यापारियों और आमजन के साथ संवाद किया। उन्होंने लोगों से खरीदारी के दौरान स्थानीय उत्पादों को प्राथमिकता देने का आह्वान किया। मुख्यमंत्री भजन लाल शर्मा ने भी दीपावली की शुभकामनाओं के साथ प्रदेशवासियों से **वोकल फोर लोकल** को सशक्त बनाने का आह्वान किया। मुख्यमंत्री ने दीपावली की पूर्व संध्या पर जयपुर में स्थानीय दुकानदारों और स्ट्रीट वेंडर्स से खरीदारी कर वोकल फॉर लोकल का संदेश दिया।

00000

झुंझुनूं में कोमी एकता की प्रतीक कमरुद्दीन शाह दरगाह में दिवाली पर हर साल की तरह इस बार भी मुस्लिम समुदाय के लोग अपनी भागीदारी निभा रहे हैं। करीब ढाई सौ सालों से चली आ रही इस परम्परा में पूरी

दरगाह को रंगीन रोशनी से सजाया गया है और दीपक तथा मोमबत्तियां जलाकर दिवाली की खुशियां साझा की जा रही है। दरगाह के गद्दीनसीन कमरुद्दीन शाह ने बताया कि ये दरगाह हिन्दु मुस्लिम के आपसी भाईचारे की मिसाल है।

.....

0000 गोंग

प्रादेशिक समाचार बुलेटिन आप हमारे एक्स हैंडल /पतदमूकूरंपचनतए यू-ट्यूब चैनल तेंजींद 1८ छमू और फेसबुक 1८ छमू तेंजींद पर भी सुन सकते हैं। इसके साथ ही आप हमारी वेबसाइट दमूवदंपतण्हवअण्णद पर भी समाचार सुन सकते हैं और संबंधित फोटो और वीडियो देख सकते हैं।

गोंग

000

देवस्थान विभाग ने अपने प्रबंधकीय नियंत्रण में आने वाले सभी मंदिरों में इस बार दीपावली पर रंगोली प्रकाश और लाइटिंग के साथ दीपोत्सव, महाआरती तथा भक्ति संध्या के कार्यक्रम रखे हैं। विभाग ने राज्यभर में स्थित 544 मंदिरों में प्रसाद वितरण और मिट्टी के गणेश पूजन का कार्यक्रम भी आयोजित किया। विभाग के मंत्री जोराराम कुमावत ने पंच पर्वा दीपावली नाम से शुरू इस विशेष कार्यक्रम की जयपुर के चांदनी चौक स्थित ब्रज निधि जी मंदिर में पूजा-अर्चना कर शुरुआत की। श्री कुमावत ने अधिकारियों से मंदिरों की नियमित साज सज्जा करने और श्रद्धालुओं के लिए आवश्यक सुविधाएं सुनिश्चित करने को कहा। उन्होंने बताया कि मुख्यमंत्री भजन लाल शर्मा ने मंदिरों की विशेष सजावट अन्य धार्मिक कार्यों के लिए 8 करोड़ 10 लाख रुपये की राशि मंजूर की है। श्री कुमावत ने बताया कि दीपावली की रात सभी मंदिरों में विशेष महाआरती का आयोजन किया जाएगा, जिससे एक दीप सबके लिए का संदेश प्रसारित होगा। !

00000

त्योहारों के मौसम में आमजन को मिलावट रहित शुद्ध खाद्य पदार्थ उपलब्ध कराने को लेकर चलाये जा रहे विशेष अभियान के तहत कल भी कई स्थानों पर कार्यवाही कर अवधिपार और मिलावटी खाद्य सामग्री जब्त की गई। उपभोक्ता मामले के विभाग द्वारा चलाये जा रहे कंज्यूमर केयर अभियान में भी कल 71 फर्मों का निरीक्षण कर 4 पर कार्यवाही की गई।

विभाग द्वारा सत्यापन प्रमाण पत्र तथा सत्यापित बाट माप नहीं पाये जाने पर 23 फर्मों के खिलाफ प्रकरण दर्ज कर साढ़े 53 हजार रुपये का जुर्माना लगाया और नोटिस जारी किये। 13 अक्टूबर से चलाये गये इस अभियान में अब तक कुल 596 फर्मों पर विधिक मापविज्ञान अधिनियम के अन्तर्गत निरीक्षण किए गए। 59 फर्मों पर सत्यापन प्रमाण पत्र और सत्यापित बाट माप नहीं पाये जाने पर तथा 319 फर्मों पर जुर्माने की कार्यवाही की गई है। विभाग ने लोगों को कम माप तोल और मिलावटी खाद्य सामग्री के खिलाफ राज्य उपभोक्ता हैल्पलाईन नम्बर पर शिकायत दर्ज कराने की सलाह दी है।

0000

राष्ट्रीय राजमार्ग प्राधिकरण ने वाहन चालको को सुगम यात्रा के लिए अब फास्ट टैग के वार्षिक पास की शुरुआत की है, इसे त्योहारों पर उपहार में भी दिया जा सकता है। यह सालाना पास भारतीय राष्ट्रीय राजमार्ग प्राधिकरण के मोबाइल ऐप, राजमार्ग यात्रा, के जरिये खरीदा जा सकता है। ये ऐप गूगल प्ले स्टोर पर उपलब्ध है। गैर वाणिज्यिक वाहनों के लिए इसका एक वर्ष का शुल्क तीन हजार रुपए तय किया गया है। ये पास देशभर के एक हजार से अधिक टोल प्लाजा पर मान्य होगा।

0000